

जकरिया

1

2

3

4

5

6

7

8

9

10

11

12

13

14

अध्याय 1

बरेक्याहका छोरा जकरियाले परमप्रभुबाट यो वचन प्राप्त गरे जुन फारसका राजा दाराको दोस्रो बर्षको आठौं महिनामा आको थियो । जकरिया बरेक्याहका छोरा थिए । बरेक्याह इदो अगमवक्ताका छोरा थिए । वचन यस प्रकार छः

2 परमप्रभु तिमीहरूका पिता-पुर्खाहरूप्रति क्रोधित हुनुभयो ।

3 यसर्थ तिमीहरूले मानिसहरूलाई यो सबै कुरा बताउनु पर्छ । सर्वशक्तिमान परमप्रभु भन्नुहुन्छ, “म कहाँ आऊ अनि म फेरि तिमीहरूकहाँ फर्केर आउँनेछु ।”

4 परमप्रभु भन्नुहुन्छ, “तिमीहरूका पिता-पुर्खाहरू जस्तो नबन बितेका समयमा अगमवक्ताहरू तिनीहरूसित कुरा गर्थे । तिनीहरूले भने, ‘तिमीहरूले आफ्नो नराम्रो कु-कर्महरू छोडिदेऊ ।’ तर तिमीहरूका पुर्खाहरूले मेरो एक शब्द पनि सुनेनन् ।” परमप्रभुले यो कुरा भन्नुभयो ।

5 परमप्रभुले भन्नुभयो, “तिमीहरूका पिता-पुर्खाहरू मरिसके अनि अगमवक्ताहरू सधैं बाँचिरहँदैन् ।

6 अगमवक्ताहरू मेरा सेवकहरू थिए । मैले उनीहरूलाई तिमीहरूका पिता-पुर्खाहरूलाई मेरो ब्याबस्था अनि शिक्षाहरूको बिषयमा भन्न प्रयोग गरेँ । अनि तिमीहरूका पिता-पुर्खाहरूले शिक्षाहरू ग्रहण गरे । तिनीहरूले भने, ‘सर्वशक्तिमान परमप्रभुले जे-जे गर्छु भन्नुभएको थियो ती सब गर्नु भयो उहाँले हामीलाई सबै हाम्रो नराम्रो रहन्-सहन् अनि हाम्रो नराम्रो कर्मका निम्ति दण्ड दिनुभयो ।’ यसरी तिनीहरूले पश्चताप गरे अनि परमेश्वरकहाँ फर्केर गए ।”

7 जकरियालाई फारसमा दाराको शासनकालको दोस्रो बर्षको शाबाथको महिना, एघारौं महिनाको चौबिसौं दिनमा परमप्रभुबाट यो समचार प्राप्त भयो । जकरिया बरेक्याहका छोरा थिए अनि हेरेक्याह इदो अगमवक्ताका छोरा थिए । समचार यो थियोः

8 राती मैले एउटा मानिसलाई रातो घोडामा चढिरहेको देखें । त्यो बेसीमा मेहेदीको रूखहरूको बीचमा उभिरहेको थियो । त्यसको पछि राता, फुस्रो अनि सेतो घोडाहरू पनि थिए ।

9 मैले सोधें, “यी घोडाहरू के को निम्ति, परमप्रभु? त्यस समय मसंग कुरा गर्ने स्वर्गदूतले भने, “म तिमीलाई देखाउनेछु यी घोडाहरू के को निम्ति हुन् ।”

10 त्यसपछि मेहेदीको रूखको बिचमा उभिएको मानिसले भन्यो, “परमप्रभुले यी घोडाहरू पृथ्वीमा यता-उता घुम्नको निम्ति पठाउनु भएको हो ।”

11 त्यतिबेला घोडाहरूले मेहेदीको रूखको बीचमा उभिएको परमप्रभुको स्वर्गदूतसंग कुरा गरे । उनीहरूले भने, “हामी पृथ्वीमा यता-उता घुमिसक्यौं अनि सबै शान्त र आराम छ ।”

12 तब परमप्रभुका स्वर्गदूतले भने, “परमप्रभु तपाईंले यरूशलेम अनि यहूदाको शहरलाई कहिले सम्म सान्त्वना दिनुहुन्छ? अहिले तपाईंले यी शहरहरूलाई सत्तरी वर्ष सम्म क्रोध देखाउँनु भयो ।”

13 तब परमप्रभुले त्यो स्वर्गदूतलाई उत्तर दिनु भयो जो मसंग कुरा गरिरहेको थियो । परमप्रभुले सान्त्वना पूर्ण वचनहरू भन्नुभयो ।

14 त्यस समय परमप्रभुको एकजना स्वर्गदूत जो मसंग कुरा गरिरहेका थिए उनले मलाई भने, “मानिसहरूलाई यी सबै कुराहरू बताउँनुः सर्वशक्तिमान परमप्रभु भन्नुहुन्छ, “यरूशलेम अनि सियोनका निम्ति मेरो बिशेष प्रेम छ ।”

15 म यी राष्ट्रहरूप्रति अत्यन्तै क्रोधित छु जसले आफु अति सुरक्षित अनुभव गर्छ, म अधिक क्रोधित भएको थिएँ, अनि ती जातिहरूको प्रयोग आफ्नो मानिसहरूलाई दण्ड दिनको लागि गरेँ । तर ती जातिहरूले ज्यादा भन्दा ज्यादा नोक्सान गरे ।”

16 यसकारण, परमप्रभु भन्नुहुन्छ, “म यरूशलेममा कृपा सहित जान्छु ।” सर्वशक्तिमान परमप्रभु भन्नुहुन्छ, “मेरो मन्दिर

त्यहाँ पुनःनिर्माण गरिनेछ अनि नाप्ने डोरी यरुसलेममाथि तन्काइनेछ ।

17 स्वर्गदूतले भने, “मानिसलाई यो पनि भन, सर्वशक्तिमान परमप्रभु भन्नुहुन्छ, ‘मेरो शहरमा फेरि उन्नति हुनेछ, परमप्रभुले सियोनलाई आराम दिनुहुनेछ, उहाँले यरुशलेमलाई फेरि चुन्नु हुनेछ ।”

18 तब मैले माथि हेरें अनि चारवटा सीङको दर्शन पाएँ ।

19 अनि मैले मसंग कुरा गर्ने स्वर्गदूतलाई सोधें, “यी सीङहरुको दर्शन के हो?” उनले भने, “यी ती सीङहरु हुन् जसले इस्राएल, यहूदा अनि यरुशलेमका मानिसहरुलाई छरपष्ट पारेका थिए ।”

20 त्यसपछि परमप्रभुले मलाई चारजना कारीगरहरु देखाउँनु भयो ।

21 मैले उहाँलाई सोधें, “यी चारजना कारीगरहरु किन आएकाछन्?” उहाँले भन्नुभयो, “यी सीङहरु जसले यहूदालाई तितर बितर बनाए ता कि एउटै मानिसले पनि आफ्नो शिर खडा गर्दैनन्, तर यी कारीगरहरु ती देशहरु जसले यहूदा भूमिलाई छरपष्ट पार्न सीङहरु खडा पारे ती देशहरुलाई डर देखाउँन अनि तिनीहरुको सीङहरु प्याँकिदिन आएका हुन् ।”

अध्याय 2

तब मैले माथि हेरें अनि एउटा मानिसलाई नाप्ने फिता लिएको देखें ।

2 मैले उसलाई सोधें, “तपाईं कहाँ जाँदै हुनुहुन्छ?” उसले मलाई उत्तर दिए, “म यरुशलेम नाप्न जाँदैछु, त्यसको लम्बाई र चौडाई कति छ?”

3 त्यस समय मसित कुरा गरिरहेका स्वर्गदूत बाहिर गए अनि अर्को एकजना स्वर्गदूत उसित कुरा गर्न गए ।

4 उनले तिनलाई भने, “कुदेर जाऊ अनि त्यो जवान मानिसलाई भन ‘यरुशलेम पर्खाल बिनाको शहर हुनेछ । किनभने त्यहाँ असंख्य मानिसहरु र पशुहरु बस्छन् ।’

5 परमप्रभु भन्नुहुन्छ, ‘म रक्षाको लागि यसको वरिपरि आगोको पर्खाल हुनेछु, म तिमीहरुको महिमा हुनेछु ।”

6 परमप्रभु भन्नुहुन्छ, “छिट्टो उठ! अनि उत्तर देश छोड जहाँ मैले तिमीहरुलाई सबै देशहरुमा छरपष्ट पारें ।”

7 हे सियोनका मानिसहरु! जो बाबेलमा कैदीछौ, “दगुर ।”

8 सर्वशक्तिमान परमप्रभुले यसो भन्नु भयो । उहाँले मलाई त्यस देशको बिरुद्ध पठाउँनु भएको छ जसले तिमीलाई लगे । किनभने यदि उसले तिमीलाई चोट पुरायो भने परमप्रभुको आँखाको नानीमा चोट पुराए झैं हुनेछ ।

9 अनि म ती मानिसहरुको बिरुद्ध आफ्नो हातहरु उठाउँछु । तिनीहरुका दासहरुले सम्पत्ति लिनेछन् । तब तिमीले सम्झनेछौ, सर्वशक्तिमान परमप्रभुले मलाई यहाँ पठाउँनु भएको हो ।”

10 परमप्रभु भन्नुहुन्छ, “आनन्दपूर्ण भई कराऊ अनि खुशी होऊ, सियोन । किन? किनकि म आउँदैछु अनि तिमीहरुको बिचमा रहनेछु ।

11 त्यससमय धेरै जातिका मानिसहरु परमप्रभु कहाँ आउँनेछन्, अनि तिनीहरु मेरा मानिस हुनेछन् । म तिमीहरुको बीचमा बस्नेछु । अनि तिमीहरुले जान्नेछौ कि सर्वशक्तिमान परमप्रभुले मलाई तिनीहरुकहाँ पठाउनु भएको हो ।”

12 परमप्रभुले यरुशलेमलाई फेरि आफ्नो शहर बनाउनु हुनेछ, अनि यहूदाको पवित्र भूमि उहाँको भाग हुनेछ ।

13 तिमी सबै मानिसहरु परमप्रभुको सामुन्ने चूपचाप बस! आफ्नो पवित्र घरबाट परमप्रभु बाहिर आउँनु हुँदैन । प्रधान पूजाहारीको बारेमा दर्शन

अध्याय 3

त्यसपछि स्वर्गदूतले मलाई प्रधान पूजाहारी यहोशू देखाए । यहोशू परमप्रभुको स्वर्गदूतको सामुन्ने उभिरहेका थिए अनि शैतान यहोशूको दाहिने पट्टि उभिरहेको थियो । शैतान त्यहाँ यहोशूलाई दोष लगाउन उभिरहेको थियो ।

2 त्यससमय परमप्रभुका स्वर्गदूतले भने, “ए शैतान परमप्रभुले तँलाई हकारुन् । परमप्रभुले तँलाई अपराधी घोषित गरुन् । परमप्रभुले यरुशलेमलाई आफ्नो विशेष शहर चुन्नु भएकोछ । यो एउटा जल्दै गरेको आगोबाट निकालिएको अगुल्टो होइन र?”

3 यहोशू स्वर्गदूतको छेउमा उभिएको थियो अनि यहोशूले मैला लुगा लगाएको थियो ।

4 त्यतिबेला स्वर्गदूतले उसको छेउमा उभिएका अरू स्वर्गदूतहरुलाई भने, “यहोशूको मैला लुगा खोलिदेऊ ।” तब स्वर्गदूतले यहोशूसंग कुरा गरे । उसले भने, “हेर मैले तिम्रो अपराधहरु टाढा गरिदिँ अनि म तिमीलाई नयाँ लुगा लगाउन दिइरहेछु ।”

5 त्यसपछि मैले भने, “त्यसको शिरमा एउटा नयाँ फेटा बाँधिदेऊ ।” यसकारण तिनीहरुले उसको टाउको वरिपरि नयाँ फेटा

बाँधिदिए। जतिबेला स्वर्गदूत उसको नजिक उभिरहेका थिए, तिनीहरूले उसलाई नयाँ लुगा लगाई दिए।

6 त्यसपछि परमप्रभुका स्वर्गदूतले यहोशूसंग यसो भने:

7 सर्वशक्तिमान परमप्रभुले यी सबै कुरा भन्नुभयो, “यदि तिमाले मैले भने जस्तै गरी बस्यौ अनि मेरो सेवा गर्नु भने, तिमिले मेरो मन्दिरमा न्याय गर्नेछौ। तिमिले यसको आँगनको हेरचाह गर्नेछौ अनि म तिमिलाई यहाँ उभिरहेका स्वर्गदूतलाई झैं स्वतन्त्ररसित हिँडडुल गर्नेदिनेछु।

8 प्रधान पूजाहारी यहोशू, सुन। तिमि अनि तिम्रा साथीहरू जो तिम्रो अधि बसिरहेका छन्, चिन्ह हो। अनि म मेरो दासलाई पनि त्यसैदछु। उसलाई “हाँगा” भनिन्छ।

9 हेर! मैले एउटा ढुङ्गा यहोशूको छेउमा राखें। त्यस ढुङ्गाको सातवटा आँखाहरू छन् अनि म त्यस ढुङ्गामा बिशेष समचार खोनेछु, सर्वशक्तिमान परमप्रभु भन्नुहुन्छ, “म एकै दिनमा यो भूमिका सबै पापहरू निकालिदिनेछु।”

10 त्यस दिन प्रत्येक मानिसले तिनीहरूको छिमेकिहरूलाई तिमिहरूको दाखको बोट मुनि अनि नेभाराको बोट मुनि शान्ति र आनन्दले बस्नका निम्ति बोलाउनेछन्।”

अध्याय 4

तब मसित कुरा गरिरहेको स्वर्गदूत मकहाँ फर्केर आए अनि उनले मलाई निन्दराबाट जगाए झैं जगाए।

2 तब स्वर्गदूतले सोधे, “तिमी के देख्दैछौ?” मैले भनें, “म सुनको एउटा सामदान देख्दैछु, त्यो सामदानमा सातवटा बत्ती छन् अनि त्यसको माथिल्लो भागमा एउटा प्याला छ। प्यालाबाट सातवटा नलीहरू निकलिदैछन्, प्रत्येक दिशातिर बत्ती जाँदैछन्, त्यो दिशा तेल हरेक दियोको प्याला सम्म जाँदै छन्।

3 त्यहाँ ढुङ्गटा भद्राक्षका रुख प्यालाको छेउमा थिए। एउटा दाहिनेपट्टि अनि अर्को देब्रेपट्टि, यी रुखहरूले दिपहरूको निम्ति तेल उत्पन्न गर्थे।”

4 तब मैले त्यो स्वर्गदूतलाई सोधें जो मसित कुरा गरिरहेका थिए, “महोदय यी सबको अर्थ केहोला?”

5 मसंग कुरा गरिरहेका स्वर्गदूतले भने, “के तिमिलाई थाहा छैन यो सब चिज के हुन्?” मैले भनें, “थाहाछैन महाशय।”

6 तब उनले मलाई भने, “यो समचार परमप्रभुबाट यरुबाबेललाई दिनुभएको हो, तिम्रो सहाएता अनि तिम्रो बल अनि शक्तिबाट आउँदैन तर सहायता मेरो आत्माबाट आउँनेछ।” सर्वशक्तिमान परमप्रभुले भन्नुभयो।

7 त्यो अग्लो पर्वत यरुबाबेलका निम्ति समतल भूमि जस्तै हुनेछ, त्यहाँ मन्दिर बनिने छ। जब अन्तिम ढुङ्गा त्यहाँ राखिनेछ तब मानिसहरू चिच्याएर कराउँनेछन्, ‘सुन्दर! अति सुन्दर।’”

8 तब परमप्रभुको समचार मकहाँ यसो भन्दै आयो,

9 “यरुबाबेलले मन्दिरको जग बसाल्नेछ अनि यरुबाबेलले नै निर्माण गरिसकनेछ। तब तिमिहरूले बुझ्नेछौ कि परमप्रभुले मलाई तिमिहरू कहाँ पठाउनु भएको हो।

10 मानिसहरू त्यो साधारण आरम्भबाट लज्जित हुने छैनन्, अनि उनीहरू साँच्चै नै प्रशन्न हुनेछन्। जब उनीहरू यरुबाबेलले बनाएको मन्दिर साहुलले नाप्दै जाँच गर्दै गरेको देख्नेछन्। यसकारण पत्थरहरू जुन तिमिले देख्यौ ती परमप्रभुको आँखाहरू हुन्, जुन आँखाले हर दिशामा देखिरहनु भएको छ। उहाँले पृथ्वीका सबै थोकहरू देख्नुहुन्छ।”

11 त्यसपछि मैले उनलाई भनें, “समादानको दाहिने अनि देब्रेपट्टि भएका ती दुईवटा भद्राक्षको बोटहरूले के अर्थ बुझ्छौ?”

12 मैले उनलाई यो पनि सोधें, “दुईवटा भद्राक्षको हाँगाको अर्थ के हो? जो दुईवटा सुनका नलिको छेउ सुनको रंगको तेलसंग छ।”

13 तब स्वर्गदूतले मलाई भने, “के तिमिलाई थाहा छैन यो चिजको अर्थ के हो?” मैले भनें, “छैन महाशय।”

14 यसकारण उनले भने, “यो ती दुई मानिसको प्रतिक हो, जुन सारा संसारमा परमप्रभुको सेवाका निम्ति चुनिएका छन्।”

अध्याय 5

तब म उँभो हेर्दै फर्किएँ अनि मैले एटा उड्दै गरेको पत्रको मुटु देखें।

2 स्वर्गदूतले मलाई सोधे, “तिमाले के देख्यौ?” मैले भनें, “मैले एउटा उड्दै गरेको पत्रको मुटु देखें, यो मुटु बीस हात लामो अनि दशहात चौडाँदार छ।”

3 त्यस पछि स्वर्गदूतले मलाई भने, “त्यहाँ पत्रको मुटुमा एउटा श्राप लेखिएको छ। मुटुको एका पट्टि चोरहरू को

बिषयमा सराप लेखिएकोछ अनि अर्को पट्टि ती झुटो बोल्ने मानिसहरूको बिषयमा श्राप लेखिएकोछ जब तिनीहरूले शपथ लिन्छ ।

⁴ सर्वशक्तिमान परमप्रभु भन्नुहुन्छ, “म यो पत्रलाई चोरहरूको घर अनि झुटा मानिसहरूको घरमा पठाउनेछु । जसले झुटो शपथ खान मेरो नाउँको प्रयोग गर्छन् । यो मुटु ठो त्यहीँ बस्नेछ अनि ती घरहरू नष्ट पार्नेछ, यहाँ सम्म कि ढुङ्गा र काठको खम्बा पनि नष्ट भएर जानेछ ।

⁵ त्यस समयमा मसंग कुरा गरिरहेका स्वर्गदूत बाहिर गए । उनले मलाई भने, “हेर अनि निरीक्षण गर के भइरहेछ ।”

⁶ मैले भनें, “यो के हो?” उनले भने, “त्यो एउटा नाप्ने बाल्टी हो जो उनले बकिरहेकी छे ।” उनले यसो पनि भने, “यो बाल्टी सम्पूर्ण भूमीको पापहरू नाप्न बनिएको हो ।”

⁷ बाल्टीको ढकनी सीसाले बनाएको थियो । जब त्यो खोलियो एउटी स्त्री त्यो भित्र बसिरहेकी भेट्टाएँ ।

⁸ तब स्वर्गदूतले भने, “यो स्त्री दुष्ट हो ।” तब उनले त्यसलाई बाल्टिन भित्र फ्याँकि दिए अनि सीसाले छोपी दिए ।

⁹ तब मैले मेरो आँखा खोलेँ अनि दुईजना स्त्रीहरू तिनीहरूको पंखेटाले हावामा बाहिर उड्दै गरेको देखेँ । तिनीहरूको पंखेटाहरू सारसको जस्तै थिए । तिनीहरूले बाल्टी उठाए अनि यसैसित निरन्तर हावामा उडिरहे ।

¹⁰ तब मैले कुरा गरिरहेको ती स्वर्गदूतलाई सोधेँ, “त्यो बाल्टीन कहाँ लिएर गई रहेका छन्?”

¹¹ स्वर्गदूतले मलाई भनें, “तिनीहरू शिनारमा त्यसको निम्ति एउटा मन्दिर बनाउन गईरहे छन् । जब त्यो मन्दिर तयार हुन्छ त्यो बाल्टी उसकै आधारमा राखिनेछ ।”

अध्याय 6

तब म चारैपट्टि घुम्ने । मैले माथि हेरेँ अनि चारवटा रथ दुईवटा काँसको पर्वतहरूको बीचबाट जाँदै गरेको देखेँ ।

² पहिलो रथ रातो घोडाहरूले तानिरहेका थिए, दोस्रो रथ काला घोडाहरूले तानिरहेका थिए ।

³ तेस्रो रथ सेता घोडाहरूले तानिरहेका थिए, अनि चौथो रथ पाङ्ग्रे घोडाहरूले तानिरहेका थिए ।

⁴ तब मैले कुरा गरिरहेका ती स्वर्गदूतलाई सोधेँ, “महाशय यी सबको अर्थ के होला?”

⁵ स्वर्गदूतले भने, “तिनीहरू स्वर्गका चार हावाहरू हुन् । तिनीहरू सम्पूर्ण पृथ्वीका मालिक बाट आइरहेका छन् ।

⁶ काला घोडाहरू उत्तर तिर जानेछन्, अनि सेता घोडाहरू तिनीहरूलाई पछ्याउँदै पश्चिमतिर जाने छन्, र पाङ्ग्रे घोडाहरू दक्षि जानेछन् ।

⁷ बलियो घोडाहरू पृथ्वी माथि जान लाई तम्सि रहेका छन् । यस कारण स्वर्गदूतले तिनीहरूलाई भने, “जाऊ पृथ्वीको चारैतिर घुम ।” यसकारण, तिनीहरू पृथ्वीभरि गए ।

⁸ तब परमप्रभुले मलाई जोडसंग बोलाउनु भयो । उहाँले भन्नुभयो, “हेर त्यो घोडा जुन उत्तर तिर गए तिनीहरूले आफ्नो काम गरेर मेरो आत्मालाई त्यहाँ आराम दिएको छ । अब म उत्तर भूमिसित क्रोधित छैन!”

⁹ तब मैले परमप्रभुबाट अझै अर्को वचन प्राप्त गरेँ । उहाँले भन्नुभयो,

¹⁰ “निर्वासित हेल्लै, तोबियाह, अनि यदायाह बाबेलको कैदबाट आएका छन् । तिनीहरूलाई आजै लैजाऊ अनि सपन्याहको छोरा योशियाहाको घरमा जाऊ ।

¹¹ त्यो सुन र चाँदी मुकुट बनाउँन प्रयोग गर । मुकुट यहोशूको शिरमाथि लगाईदेऊ । यहोशादाको छोरा यहोशू प्रधान पूजाहारी हुन् । तब यहोशूलाई यसो भन ।

¹² उसलाई भन, ‘सर्वशक्तिमान परमप्रभुले भन्नुभएको छ, “त्यहाँ एकजना मानिस छ जसलाई ‘हाँगो’ भनिन्छ । त्यो ‘हाँगो’ जहाँछ त्यहाँबाट निकालिने छ र त्यसले परमप्रभुको मन्दिर निर्माण गर्नेछ ।

¹³ हो, उसले परमप्रभुको मन्दिर निर्माण गर्नेछ अनि सम्मान गरिनेछ । यो आफ्नो सिंहासनमा बस्नेछ ऊ शासन गर्नेछ । ऊ उसको सिंहासनमा पूजाहारी हुनेछ र उसले तिनीहरूको बिचमा शान्तिको कार्य गर्नेछ ।’

¹⁴ त्यो मुकुट मन्दिरमा राखिनेछ जसले मानिसलाई यादराख्न सहायता गर्नेछ । त्यो मुकुटले हेल्लै, तोबियाह, यदायाह अनि सपन्याहको छोरा योशियाहलाई सम्मान दिनेछ ।

¹⁵ टाढा-टाढाका मानिसहरू आएर परमप्रभुको मन्दिर बनाउँनेछन् । तब मानिसहरूले जान्नेछन् कि सर्वशक्तिमान परमप्रभुले मलाई तिमीहरूकाहाँ पठाउनु भएको हो । अनि परमप्रभु परमेश्वरले तिमीहरूलाई जे अह्राउनु हुन्छ त्यो गर्यो भने यी सबै कुराहरू हुनेछ ।”

अध्याय 7

फरसमा दाराको राज्यकालको चौथो वर्ष जकरियालाई परमप्रभुबाट एउटा वचन प्राप्त भयो । यो नवौँ महिनाको चौथो दिन किसलेबको महिना थियो ।

2 बेतेलका मानिसले शरेशेर, रेगेम-मेलेक अनि आफ्नो मानिसहरू समेतलाई परमप्रभुसंग एउटा प्रश्न सोध्न पठाए ।

3 तिनीहरू सर्वशक्तिमान परमप्रभुको मन्दिरका अगमवक्ताहरू अनि पूजहारी कहाँ गए । उनीहरूले प्रश्न सोधे, “हामीले कति वर्ष सम्म मन्दिर ध्वंश भएकोमा शोक मनाउँने । अहिले गरिरहे झैं मैले प्रत्येक वर्षको पाँचौँ महिनामा रूनु अनि उपवास बस्नु पर्छ?”

4 सर्वशक्तिमान परमप्रभुको वचन मकहाँ आयो,

5 “पूजाहारी अनि देशका सबै मानिसहरूलाई भन, ‘उपवास र विलाप तिमीहरूले सत्तरी वर्ष देखी वर्षको पाँचौँ अनि सातौँ महिनामा गर्दै आईरहेका छौ, के त्यो उपवास साँच्चै नै मेरो निम्ति हो? होइन!

6 जब तिमीले खायौ अनि दाखरस पियौ के त्यो मेरो निम्ति हो? होइन! यो तिमीहरूको भलाईका निम्ति हो ।

7 “यी वचनहरू परमप्रभुले अगमवक्ताहरूद्वारा घोषणागर्नु भएको थियो । हैइन? उहाँले त्यो वचन त्यति बेला भन्नु भएको थियो जति बेला यरुशलेम मानिसहरूले भरिएको र पुरै उन्नति भएको शहर थियो । परमेशवरले यो कुरा त्यस बेला भन्नुभयो जब यरुशलेमको चारैतिरका शहर अनि नेगव तथा पश्चिमी पहाडको तराईका मानिसहरू शान्ति पूर्वक बस्थे ।”

8 जकरियालाई परमप्रभुले यो वचन दिनु भयो:

9 सर्वशक्तिमान परमप्रभुले यो कुरा भन्नुभयो, ‘तिमीहरूलाई जे सत्य र उचित सागछ त्यही गर्नु पर्छ । तिमीहरू एक अर्काप्रति दयालु र करुणामय हुनु पर्छ ।

10 बिधुवाहरू, टुहुरा-टुहुरी बिदेशी अथवा गरीब मानिसहरूलाई चोट पुर्याउनु हुँदैन । एक-अर्कालाई नराम्रो गर्ने बिचार पनि मनमा ल्याउनु हुँदैन ।”

11 तर ती मानिसहरूले सुन्न अस्वीकार गरे जे उहाँले गर्न चाहनु हुन्थ्यो । तिनीहरूले आफ्ना कान बन्द गरे जसले गर्दा परमेश्वरले भनेका कुरा सुनेनन् ।

12 तिनीहरू हठी थिए । तिनीहरूले परमेश्वरको व्यावस्था पालन गर्न अस्वीकार गरे । आफ्नो आत्माशक्तिद्वारा सर्वशक्तिमान परमप्रभुले अगमवक्ताका माध्यमबाट आफ्ना मानिसहरूलाई वचन पठाउँनुभयो । तर मानिसहरूले त्यो सुनेनन्, यसकारण सर्वशक्तिमान परमप्रभु साह्रै क्रोधित हुनुभयो ।

13 यसकारण सर्वशक्तिमान परमप्रभुले भन्नुभयो, “मैले तिनीहरूलाई बोलाएँ तर तिनीहरूले उत्तर दिएनन्, यसकारण अब मलाई तिनीहरूले बोलाए पनि म तिनीहरूलाई उत्तर दिनेछैन ।

14 म अब तिनीहरूलाई एउटा आँधी-बेहरीले झैं तिनीहरूले नचिनेको अन्य देशहरूमा छरपष्ट गरिदिनेछु । जब तिनीहरू यो देश भएर जान्छन् तिनीहरूले छोडे को भूमि उजाड हुनेछ । त्यो सुन्दर भूमि ध्वंश हुनेछ ।

अध्याय 8

यो वचन सर्वशक्तिमान परमप्रभुको हो ।

2 सर्वशक्तिमान परमप्रभु भन्नुहुन्छ, “म साँच्चै नै सियोन पर्वतलाई प्रेम गर्छु । म तिनलाई यति साह्रो प्रेम गर्छु, तर तिनी मेरो बिश्वासनीय भइनन् अनि म तिनीसंग क्रोधित भएँ ।”

3 परमप्रभु भन्नुहुन्छ, “म सियोनमा फेरि फर्केर आएँ । म यरुशलेममा बसिरहेको छु । यरुशलेम सत्यको बिश्वासी शहर भनिनेछ । सर्वशक्तिमान परमप्रभुको पर्वतलाई चाहिँ पवित्र पर्वत भनिनेछ ।”

4 सर्वशक्तिमान परमप्रभु भन्नुहुन्छ, “यरुशलेमका बुढा-बुढीहरू फेरि गल्लीहरूमा देखिनेछन् । मानिसहरू यति लामो समय सम्म बाँच्नेछन् कि उनीहरूलाई टेकने लौरोको आवश्यकता पर्नेछ ।

5 अनि शहरका बाटोहरू नानीहरूले भरिनेछ ।

6 सर्वशक्तिमान परमप्रभु भन्नुहुन्छ, “जीवित मानिसहरूले सोच्लान्, यो एकदमै गाह्रोछ अनि म पनि सोच्छु यो एकदमै गाह्रोछ ।”

7 सर्वशक्तिमान परमप्रभु भन्नुहुन्छ, “हेर म पूर्व र पश्चिमका देशहरूबाट मानिसहरू बचाई रहेछु अनि मेरो मानिसहरूलाई डोह्याउनेछु ।

8 म त्यहाँ फर्केर फेरि आउँछु अनि यरुशलेममा बस्नेछु । तिनीहरू मेरो मानिसहरू हुनेछन् म राम्रो बिश्वासनीय परमेश्वर हुनेछु ।

9 सर्वशक्तिमान परमप्रभु भन्नुहुन्छ, “शक्तिशाली होऊ! तिमीहरू आज त्यही सन्देश सुनिरहेकाछौ, जुन अगमवक्ताहरूले

पहिलाबाटै भन्दै थिए जब सर्वशक्तिमान परमप्रभुले आफ्ना मन्दिर बनाउनका निम्ति फेरि जग बसाल्नु भएको थियो ।

10 त्यो समय मानिसहरूसँग श्रमिकहरूलाई मजदूरी बापत दिने पैसा थिएन अथवा पशु र शत्रुहरूको कारणले मानिसहरूको आगमन सुरक्षित थिएन । मैले हरेकलाई आफ्नो छिमेकिको विरोधी बनाइदिएँ ।

11 सर्वशक्तिमान परमप्रभुले यसो भन्नुभयो । तर अब जीवित मानिसहरूका निम्ति यस्तो हुनेछैन ।”

12 ती मानिसहरूले शान्तिसंग खेती लगाउँनेछन् । दाखको बोटले फलहरू दिनेछ । भूमिले राम्रो उब्जनी दिनेछ तथा आकाशबाट पानी पर्नेछ । म यी सबै चीजहरू मेरा ती मानिसहरूलाई दिनेछु ।

13 “मानिसहरू आफ्नो अभिशापको निम्ति यरूशलेम अनि यहूदाको नाउँ लिनेछन् तर म इस्राएल र यहूदालाई बचाउँनेछु अनि तिनीहरूको नाउँ आशिषको रूपमा प्रमाणित हुन थाल्नेछ । यसकारण नडराऊ! बलियो होऊ!”

14 सर्वशक्तिमान परमप्रभु भन्नुहुन्छ, “तिमीहरूका पिता-पुर्खाले मलाई क्रोधित पारे । यसकारण मैले उनीहरूलाई नष्टगर्ने निर्णय लिएँ । मैले आफ्नो बिचार बदली गर्ने निश्चय गरेँ ।” सर्वशक्तिमान परमप्रभुले यी सबै कुराहरू भन्नुभयो ।

15 “तर अब मैले बिचार बदली सकें अनि त्यस्तै प्रकारले मैले यरूशलेम र यहूदाका मानिसहरू प्रति वास्ता गरी रहने निश्चय गरेको छु ।

16 यसकारण नडराऊ तर तिमीहरूले यो गर्नु पर्छ कि आफ्नो छिमेकीहरूसित सत्य बोल, जब तिमी आफ्नो शहरमा निर्णय लिन्छौ त्यस बेला साँचो, ठिक र शान्ति ल्याउने निर्णय होस् ।

17 तिम्रो छिमेकीलाई चोट पुर्याउने गुप्त योजनाहरू नबनाऊ । झुटो कसम नखाऊ । किन? किनकि म त्यो कुराहरूलाई घृणा गर्छु ।” परमप्रभुले यसो भन्नु भयो ।

18 मैले सर्वशक्तिमान परमप्रभुको यो वचन पाएँ ।

19 सर्वशक्तिमान परमप्रभु भन्नुहुन्छ, “तिम्रो शोक मनाउँने अनि उपवासको विशेष दिन चौथो महीना, पाँचौं महीना, सातौं महीना अनि दशौं महीनामा हो । त्यो शोकको दिनलाई खुशीको दिनमा बदली गर । ती दिन हर्ष अनि आनन्दको उत्सवहरू र पवित्र बिदाका दिनहरू हुनेछन्, र तिमीहरूले सत्य शान्तिलाई प्रेम गर्नु पर्छ ।”

20 सर्वशक्तिमान परमप्रभु भन्नुहुन्छ, “भविष्यमा बिभिन्न शहरहरूबाट मानिसहरू यरूशलेममा आउँनेछन् ।

21 एउटा शहरका मानिसहरूले अर्को शहरका मानिसहरूलाई भन्नेछन्, ‘हामीहरू परमप्रभुको सामुन्ने उपासना गर्न सर्वशक्तिमान परमप्रभुलाई खोज्न जाँदैछौं, ‘हामीसित आऊ ।”

22 धेरै मानिसहरू अनि धेरै शक्तिशाली जातिहरू परमप्रभु सर्वशक्तिमानलाई खोज्न यरूशलेम आउँनेछन् । तिनीहरू यहाँ परमप्रभुको उपासना गर्ने आउने छन् ।

23 सर्वशक्तिमान परमप्रभु भन्नुहुन्छ, “त्यस समय, बिभिन्न जातिहरूबाट बिभिन्न भाषाहरू बोल्ने दशजना मानिसहरूले एकजना यहूदी मानिसको लुगाको छेउ समात्नेछ अनि भन्नेछ, “हामीले सुनेका छौं कि परमेश्वर तिम्रो साथमा हुनुहुन्छ, के हामी उहाँको उपासना गर्न तिमी सित आउँन सक्छौं?”

अध्याय 9

एउटा दुःखपूर्ण समचार यो परमप्रभुको वचन हृदय देशको अनि त्यसको को राजधानी दमीश्कको बिषयमा छ, “मानिसहरू अनि सबै इस्राएली कुलहरूको आँखाहरू परमप्रभुमाथि छन् ।

2 यो समचार हृदयको सिमाना हमातका निम्ति हो अनि सोर र सीदोनका निम्ति पनि हो । यद्यपि तिनीहरू ज्ञानी छन् ।

3 सोर एउटा किल्ला जस्तैछ । त्यहाँ मानिसहरूले चाँदी यति धेरै जम्मा गरेका छन् त्यो धुलो बराबर छ, अनि सुन माटो समान छ ।

4 तर परमप्रभुले, यी सबै लिनुहुनेछ । उहाँले त्यसको धन-सम्पत्ति समुद्रमा फ्याँकि दिनुहुनेछ अनि यो शहर आगोद्वारा नष्ट गराइनेछ ।

5 अश्कलोनमा बस्ने मानिसहरूले ती घटनाहरू देखेछन् अनि डराउँनेछन् । गाजाका मानिसहरू डरले काम्नेछन् । अनि एक्रोनका मानिसहरूको आशा सड्नेछ । गाजामा कुनैपनि राजा बाँच्नेछैन । अब एउटै मानिस पनि अश्कलोनमा रहने छैन ।

6 अश्दोदका मानिसहरूलाई थाह छैन उनीहरूको पिता को हुन्? म अहंकारी पलिश्ती मानिसहरूलाई सम्पूर्ण रूपले नष्ट गरिदिनेछु ।

7 म उसको मुखबाट रगत र उसको दाँतबाट घृणापूर्ण वस्तुहरू निकाल्नेछु । बाँचेका कुनैपनि पलिश्तीहरू हाम्रो जतिको एक अंग बन्नेछन् । तिनीहरू यहूदाको एटा नयाँ कुल हुनेछन् । अक्रोनका मानिसहरू हाम्रा मानिसका एक भाग हुनेछन्, यबूसीहरू बनिए जस्तै ।

- 8 म शत्रुका सेनाहरूलाई यहाँबाट जान दिनेछैन, अब उसो म तिनीहरूलाई मेरा मानिसहरू प्रति चोट पुर्याउन दिनेछैन । मैले मेरा आँखाले देखेको छु कि बितेका दिनहरूमा मेरा मानिसहरूले कति कष्ट भोगेका छन् ।”
- 9 हे सियोन, आनन्दित होऊ! यरुशलेमका मानिसहरू खुसिले कराऊ! हेर! तिमीहरूका राजा तिमीहरूकहाँ आइरहेछन् । उहाँ धर्मी हुनुहुन्छ अनि उहाँले मुक्ति ल्याउँनुहुन्छ । उहाँ नम्र हुनुहुन्छ अनि उहाँ गधामा चढेर आउँदै हुनुहुन्छ उहाँ एउटा जवान गधामा चढेर आउँदै हुनुहुन्छ ।
- 10 राजा भन्नुहुन्छ, “मैले एप्रैममा रथहरू ध्वंश पारेँ अनि यरुशलेममा घोडसवारहरू ध्वंश पारेँ । मैले युद्धमा प्रयोग गरेको धनुहरू ध्वंश पारेँ ।” उहाँले जातिहरू सित शान्ति वार्ता गर्नुहुनेछ । त्यो राजाले समुद्र देखि समुद्र सम्म राज्य गर्नुहुनेछ । उनले नदी देखि पृथ्वीको अन्त भूमिसम्म राज्य गर्नुहुनेछ ।
- 11 यरुशलेम, तिमीसित मेरो रगतको करार रहेकोले म रित्तो खाडलबाट तिम्रा कैदीहरूलाई मुक्त गरिदिनेछु ।
- 12 तिमीहरूका किल्ला तर्फ जाऊ हे आशावादी कैदीहरू । अब म तिमीहरूलाई भन्दैछु कि तिमीहरूले जति गुमाएकाछौ त्यसको दुईगुणा ज्यादा म तिमीहरूलाई दिनेछु ।
- 13 यहूदा, म तिमीलाई धनु जस्तै प्रयोग गर्नेछु । एप्रैम म तिमीलाई काँड जस्तै प्रयोग गर्नेछु । सियोन, म तिमीलाई युनानीहरू बिरुद्ध युद्धको बलियो तलवार जस्तै प्रयोग गर्नेछु ।
- 14 परमप्रभु तिनीहरू अघि प्रकट हुनुहुनेछ अनि आफ्नो काँड बिजुली चम्के जस्तै चलाउँनु हुनेछ । परमप्रभु परमेशवरले तुरही बजाउँनुहुनेछ अनि सेनाहरू मरुभूमिमा आँधिजस्तै अघाडी बढ्नेछन् ।
- 15 सर्वशक्तिमान परमप्रभुले तिनीहरूको रक्षा गर्नुहुनेछ । सैनिकहरूले घुँयेतरो र ढुङ्गाको प्रयोग गरेर शत्रुहरूलाई पराजित गर्नेछन् । उनीहरूले आफ्ना शत्रुहरूका रगत बगाउनेछन्, यो दाखरस जस्तै बग्नेछ । यो वेदीको कुना-कुनामा प्याँकिएको रगत जस्तै हुनेछ ।
- 16 त्यससमय, परमप्रभु तिमीहरूका परमेश्वरले उहाँका मानिसहरूलाई गोठालोले आफ्ना भेडाहरू बचाए झैं बचाउँनु हुनेछ । तिनीहरू उहाँको निम्ति अत्यन्तै मूल्यवान हुनेछन् । त्यो उहाँको हातमा चम्कने रत्न जस्तै हुनेछ ।
- 17 प्रत्येक चिज असल अनि सुन्दर हुनेछन् । त्यहाँ आश्चर्य चकित बाली कटनी हुनेछ । त्यो केवल अन्न र दाखरसको नभएर नयाँ केटा-केटीहरूको हुनेछ ।

अध्याय 10

- व**सन्त ऋतुमा वर्षाको निम्ति परमप्रभुसंग प्रार्थना गर । परमप्रभुले बिजुलि पठाउनु हुनेछ अनि पानी वर्षाउनु हुनेछ । परमेश्वरले प्रत्येकको विरुवाहरू जमीनमा उत्पन्न गर्नु हुनेछ ।
- 2 मानिसहरूले तिनीहरू सानो मूर्ति अनि तन्त्र-मन्त्र भविष्यमा के हुने हो भनि जान्न प्रयोग गर्छन्! तर त्यो सब ब्यार्थ हुनेछ । तिनीहरूले झूटो चीज देख्छन्, तिनीहरूले झूटो सपना भन्छन् । तर ती सबै झूटो हुनेछ । यसकारण, मानिसहरू भेडाहरू जस्तै सहायताको निम्ति यता उता भट्की हिँड्छन् । तर तिनीहरूलाई बाटो देखाउँने कुनै गोठालो हुँदैन ।
- 3 परमप्रभु भन्नुहुन्छ, “म गोठालोहरू प्रति एकदमै क्रोधित छु । म अगुवाहरूलाई दण्ड दिनेछु ।” (यहूदाका मानिसहरू परमेश्वरका निम्ति बगाल हुन् अनि सर्वशक्तिमान परमप्रभुले साँच्चै नै बगालको हेरचाह गर्नुहुन्छ । उहाँले त्यसको हेरचाह गर्नु हुन्छ, जस्तै कुनै सैनिकले आफ्नो घोडाको गर्छ ।)
- 4 “कुनाको ढुङ्गा, पालको खाँबो, युद्धको धनु अनि अघि बढिरहेका सैनिकहरू पनि यहूदाकोमा आउँनेछ ।
- 5 तिनीहरू शक्तिशाली मानिसहरू जस्तै हुनेछन् । तिनीहरूले युद्धमा आफ्नो शत्रुहरूलाई गल्लीको हिलो जस्तै कुल्ची-मिल्ची पारी पराजित गर्नेछन् । उनीहरूले युद्ध गर्नेछन् किनभने परमप्रभुले उनीहरूलाई साथ दिनुहुनेछ अनि उनीहरूले शत्रुको घोड सवारलाई पनि पराजित गर्नेछन् ।
- 6 म यहूदाका कुललाई शक्तिशाली बनाउँने छु । म यूसुफको कुललाई बाँचाउँनेछु । म तिनीहरूलाई फर्काएर ल्याउनेछु किनभने तिमीहरूमाथि मेरो दया जागेकोछ । यो यस्तो हुनेछ मानौं मैले तिनीहरूलाई कहिल्यै छाडेको छैन । म परमप्रभु तिनीहरूको परमेश्वर हुँ अनि म तिनीहरूलाई सहयोग गर्नेछु ।
- 7 एप्रैमका मानिसहरू शक्तिशाली हुनेछन् अनि प्रसन्न हुनेछन् । ती सैनिक जस्तै जसले अत्यन्तै खाना पानी पाए । उनीहरूका छोरा-छोरीहरू आनन्द मनाउँनेछन् अनि प्रसन्न हुनेछन् । उनीहरू सबैले एकै साथ परमप्रभुसंग आनन्द मनाउँनेछन् ।
- 8 “म इशाराले सबैलाई एकै साथ बोलाउँनेछु । म साँच्चै उनीहरूलाई बाँचाउँनेछु, उनीहरूको संख्या अधिको झैं असंख्य हुनेछ ।
- 9 हो, मैले सबै मानिसहरूलाई आफ्ना देशमा छरपष्ट पारेँ तर ती देशहरूले मलाई याद गर्नेछन् । अनि उनीहरूका

सन्तानहरु बाँचि रहनेछन् अनि फर्केर आउँनेछन् ।

10 म तिनीहरुलाई मिश्र र अश्रूबाट फर्काएर ल्याउनेछु । म तिनीहरुलाई गिलाद र लबानोनको इलाकामा ल्याउनेछु किनभने त्यहाँ प्रशस्त ठाउँ हुनेछैन ।”

11 यो पहिलेको झैं हुनेछ जब परमेश्वरले तिनीहरुलाई मिश्रबाट ल्याउनु भएको थियो । उहाँले समुद्रको छालमा हिराउँनु भयो, समुद्र छुट्टियो अनि मानिसहरु दुःखको समुद्रमा पैदल हिँडेर पार गरे । परमप्रभुले नदीको बहावलाई सुकाई दिनु हुनेछ । उहाँले अश्रूको घमण्ड अनि मिश्रको शक्ति ध्वंश गरिदिनुभयो ।

12 परमप्रभुले आफ्ना मानिसहरुलाई शक्तिशाली बनाउँनु हुनेछ अनि तिनीहरु उहाँको नाउँको लागि जीवित रहनेछन् । परमप्रभुले यी सबैकुरा भन्नुभयो ।

अध्याय 11

लबानोन, आफ्नो दैलोहरु खोल, किनभने आगो भित्र आउँछ अनि तिमीहरुका देवदारका रुखहरु भस्म पारिदिन्छ ।

2 बाशानका सल्लोको रुखहरु रुनेछन् किनकि देवदारका रुखहरु लडे । महान रुखहरु ध्वंश गराइए । बाशानका फलाँटका रुखहरु त्यो जङ्गलको निम्ति रोऊ जुन काटिएकाछन् ।

3 गोठालाहरु रुएको सुन! तिनीहरुको महिमा ध्वंश भएको छ । जवान सिंहको गर्जन सुन, यर्दन नदीको किनारको तिनीहरुको बाकलो जङ्गल उजाड गराइएको छ ।

4 परमप्रभु मेरा परमेश्वर भन्नुहुन्छ, “ती भेडाहरुको रक्षागर, जसलाई मार्नेका निम्ति पालिएको छ ।

5 तिनीहरु जसले भेडा किन्छन् तिनीहरुले भेडालाई मार्छन्, अनि तिनीहरु दण्डित हुँदैनन् । ब्यापारीले भेडालाई बेच्छ अनि भन्छ, ‘परमप्रभुको प्रशंसाहोस् किनभने म धनी भएँ ।’ गोठालाहरु आफ्ना भेडाहरुका निम्ति शोक मनाउँदैनन् ।

6 अनि म यो देशका बासिन्दाको निम्ति दुःखी हुनेछैन । परमप्रभुले यो सबै भन्नुभयो, “हेर म प्रत्येकलाई उसको छिमेकी अनि राजाको हातमा सुम्पि दिनेछु । म तिनीहरुलाई उनीहरुको देशमा नष्ट पार्न दिनेछु, म तिनीहरुलाई रोकनेछैन ।”

7 त्यसरी मैले ती भेडाहरुको रेखदेख गर्ने, विशेष कष्टमा परेका बथान जसलाई मार्नकालागि पालिएको थियो । मैले दुइवटा लौरो लिएँ र मैले एउटा लौरोको नाउँ अनुग्रह राखेँ र अर्कोको नाउँ एकता अनि मैले भेडाहरुको रेखदेख आरम्भ गर्ने ।

8 मैले तीनजना गोठालाहरुलाई एकै महीनामा नष्ट गरिदिएँ । म भेडाहरु प्रति क्रोधित भएँ अनि तिनीहरुले मलाई घृणा गर्न थाले ।

9 त्यपछि मैले भनें, “म तिमीहरुको हेरचाह गर्दिनँ! म तिमीहरुलाई मर्न दिन्छु जो मर्न चाहन्छन् । अनि तिनीहरु जो ध्वंश हुन चाहन्छन् ध्वंश होऊन् । अनि जो बाँच्छ तिनीहरुले एक-अर्काको मासु खानेछन् ।”

10 त्यपछि मैले अनुग्रह नामको लौरो लिएँ अनि त्यसलाई टुक्रा-टुक्रा पारिदिएँ । मैले सबै मानिसहरुसंग मेरो करार रद्द गर्न यसो गर्ने ।

11 यसकारण त्यसदिन करार भङ्ग भयो अनि पीडित बगाल जसले मतिर हेरिरहेका थिए, उनीहरुले पनि बुझे, यो परमप्रभुको समाचार थियो ।

12 तब मैले तिनीहरुलाई भनें, “यदि तिमी ज्याला दिन चाहन्छौ भने देऊ । यदि चाहँदैनौ भने नदेऊ!” यसैले मलाई उनले तीसवटा चाँदीका टुक्रा दिए ।

13 त्यसपछि परमप्रभुले मलाई भन्नु भयो, “त्यसलाई कोष-भण्डारमा फ्याँकिदेऊ । तिनीहरुले सोच्छन कि त्यो महत्त्वपूर्ण रकमको लागि म योग्यको छु । त्यो पैसालाई परमप्रभुको मन्दिरको भण्डारमा हालिदेऊ ।” यसकारण चाँदीको तीसवटा टुक्रालाई परमप्रभुको मन्दिरको भण्डारमा हालिदिएँ ।

14 तब मैले एकता नाउँको लौरोलाई दुइ टुक्रा पारेँ मैले यी कुरा साबित गर्नको लागि गर्ने कि इस्राएल अनि यहूदाको बिचको एकता समाप्त भयो ।

15 तब परमप्रभुले मलाई भन्नुभयो, “अब मूर्ख गोठालाको लौरोको खोजी गर ।

16 म यस भूमिमा एउटा नयाँ गोठालो उठाउँनेछु । उसले नष्ट भईसकेको भेडाहरुको हेरचाह गर्ने छैन, उसले चोट लागेको भेडाहरुलाई निको पार्नेछैन । उसले ती जो अहिले जिउँदो छन् तिनीहरुलाई खुवाउँने छैन । अनि सबै स्वास्थ्य भेडाहरु खाईसकिन्छ र खूरहरु मात्र बाँकी रहनेछ ।”

17 हे मेरो बेक्कामको गोठालो तिमीले मेरा भेडाहरुलाई त्यागिदियो । एउटा तरवारले उसको दाहिने पाखुरा अनि उसको दाहिने आँखामा हिराउनेछ । उसको पाखुरा बेक्कामको हुनेछ अनि उसको दाहिने आँखा अन्धा हुनेछ ।

अध्याय 12

इस्राएलको बिषयमा परमप्रभुको दुःखको वचन । परमप्रभुले पृथ्वी र आकाश बनाउँनु भयो । उहाँले मानिसको आत्मा रच्नु भयो । अनि यी कुराहरू भन्नुभयो,

2 “हेर, म यरुशलेमलाई चारैतिरका राज्यहरूका निम्ति यसलाई बिषको बोटुको जस्तो बनाउँछु । अनि सम्पूर्ण यहूदा यरुशलेम झैं घेरामा पर्नेछ ।

3 तर त्यदिन, म यरुशलेमलाई सबै जातिहरूको लागि गहरै ढुङ्गा जस्तो बनाईदिनेछु अनि जसले त्यसलाई उठाउने कोशिश गर्छ त्यो नै घाइते हुनेछ । तर पृथ्वीका सबै जातिहरू एकै साथ आउँनेछन् अनि यरुशलेमको बिरुद्धमा लडनेछन् ।

4 तर म घोडाहरूलाई भयभित पारिदिनेछु अनि घोडसवारहरू डराउँनेछन् । म शत्रुका सबै घोडाहरूलाई अन्धा बनाइदिनेछु । तर मेरा आँखाहरू अन्धा हुनेछैन । अनि म यहूदाका कुलका मानिसहरूलाई रक्षा गर्नेछु ।

5 तब यहूदाका कुलका अगुवाहरूले आफैं भन्नेछन्, ‘यरुशलेमका बासिन्दा, म परमप्रभु परमेश्वर सर्वशक्तिमानमा शक्ति पाउँनेछु ।’

6 त्यस समयमा यहूदाका परिवारलाई जङ्गलमा लागि रहेको डढेलो जस्तै बनाउँनेछु, मुटुहरूको बीचमा बल्दै गरेको राँकोहरू जस्तै तिनीहरूले चारैतिरका शत्रुहरूलाई नष्ट गर्नेछन् अनि यरुशलेमका बासिन्दाहरू फेरि बस्ने अनि आराम गर्ने स्थितिमा हुनेछन् ।

7 परमप्रभुले पहिला यहूदाका मानिसहरूलाई बचाउँनु हुनेछ यसकारण यरुशलेमका बासिन्दाहरूले शेखी गर्नेछैनन् । दाऊदको घरानाको अनि यरुशलेममा बस्ने अन्य मानिसहरूको गौरव यहूदाको भन्दा बढी नहोस् ।

8 तर त्यसदिन परमप्रभुले यरुशलेमका मानिसहरूको साह्रै रक्षा गर्नु हुनेछ, यहाँ सम्म कि कमजोर मानिसहरू पनि दाऊद जस्तै योद्धा बन्नेछन् अनि दाऊदका परिवारहरू परमप्रभुको आफ्नो स्वर्गदूत जस्तै पथप्रदर्शक हुनेछन् ।

9 परमप्रभु भन्नुहुन्छ, “त्यस समय म ती यरुशलेमको बिरुद्धमा आउने सारा जातिहरूलाई नष्ट गर्नेछु ।

10 म दाऊदको घर अनि यरुशलेमका बासिन्दाहरूको हृदयमा अनुग्रह र करुणाको भावना भरिदिनेछु । तिनीहरूले म पट्टि हेर्नेछन् । जसलाई छेड बनाएकाथिए अनि दुःखी हुनेछन्, जो एउटै मात्र पुत्रको निम्ति बिलाप गर्छ अथवा उसको पहिला जन्मेको पुत्रको मृत्यूको निम्ति विलाप गर्छ । तिनीहरू त्यसै दुःखी मानिसहरू झैं हुनेछन् ।

11 त्यस दिन यरुशलेममा ठुलो दुःख अनि कष्ट आइपर्नेछ, त्यो यस्तो हुने छ जुन मगिदोको बेसीमा हद्द-रिमोनको मृत्युमा मानिसहरू रोएका थिए ।

12 भूमिले शोक मनाउँनेछन् प्रत्येक घरना रुनेछन् । दाऊदका घरनाका मानिसहरू आफैंले शोक मनाउँनेछन् अनि उनीहरूका पत्नीले शोक मनाउँनेछन् । नातान घरनाको मानिसहरू आफैं रुनेछन् अनि तिनीहरूका पत्नी पनि अलग-अलग रुनेछन् ।

13 लेवी कुलका मानिसहरू अनि पत्नीहरू पनि अलग-अलग, एकलै-एकलै रुनेछन् । शिमी घरानाको मानिसहरू र पत्नीहरू पनि अलग-अलग रुनेछन् । अनि यहि घटना सबै वंशमा हुनेछ । मानिसहरू एकलै हुनेछन् अनि स्त्रीहरू एकलै रुनेछन् ।

14

अध्याय 13

तर त्यससमय, पानीको एउटा कुलो दाऊदको घरना तथा यरुशलेमको बासिन्दाहरूको निम्ति मूल फुटेर आउँनेछ । त्यो मूलले तिनीहरूको पापलाई धोएर शुद्ध गरिदिनेछ ।

2 सर्वशक्तिमान परमप्रभु भन्नुहुन्छ, “त्यस समय पृथ्वीबाट सबै मूर्तिहरू हटाईदिनेछु । मानिसहरूले तिमीहरूको नामहरू पनि याद राख्ने छैनन्, म झूटा अगमवक्ता अनि अशुद्ध आत्मालाई पृथ्वीबाट हटाई दिनेछु ।

3 यदि कुनै मानिसले अगमवाणी गरे त्यसले दण्ड पाउँनेछ । यहाँ सम्म कि त्यसको आफ्नो आमा-बाबुले पनि भन्नेछन्, ‘तँले परमप्रभुको नाउँमा झूटो बोलिस् । यसकारण तँ मर्नु पर्छ ।’ त्यसको आमा-बाबुले अगमवाणी गरेकोमा त्यसलाई छुराले रोपिदिनेछन् ।

4 त्यस समाय अगमवक्ता आफ्नो अगमवाणी र दर्शनको निम्ति लज्जित हुनेछ । मानिसहरूलाई झूटो अगमवाणी भनेर धोका दिनलाई तिनीहरूले त्यस प्रकारको बाकलो पोषाक लगाउँने छैनन् ।

5 तिनीहरूले भन्नेछन्, ‘म अगमवक्ता हैन । म एउटा किसान हुँ । किनभने एउटा मानिसले मलाई मेरो बाल्य अवस्थामा नै दासलाई जस्तै बेच्यो ।’

6 अरु मानिसहरूले भन्नेछन्, ‘तिम्रो हातको यो चोट केहो?’ उसले भन्नेछ, ‘यो मेरो साथीको घरमा लागेको चोट हो ।’”

7 सर्वशक्तिमान परमप्रभु भन्नुहुन्छ, “तरवार मेरो गोठालालाई हिकारु, मेरो साथीलाई हिकारु । मेरो गोठाला अनि

भेंडालाई प्रहार गर! भेंडा भागेर जानेछ र साना-सानाहरूलाई म दण्ड दिनेछु ।

8 परमप्रभु भन्नुहुन्छ, “देशका दुई तिहाई मानिसहरूलाई चोट लगाईने छ अनि मारिने छ । तर एक तिहाई बाँच्नेछन् ।

9 त्यसपछि म ती बाँचेकालाई जाँच्नेछु । म तिनीहरूलाई अत्यन्तै कष्ट दिनेछु । त्यो कष्ट आगो जस्तै हुनेछ जुन आगोले चाँदीको शुद्धता जाँच्छ । म तिनीहरूको जाँच त्यसरी नै गर्नेछु जसरी मानिसहरूले सुनको शुद्धता जाँच गर्छन् । तब तिनीहरूले मलाई सहायताको निम्ति बोलाउँछन् अनि म सहायता गर्नेछु । म भन्नेछु, ‘तिमीहरू मेरो प्रजाहरू हो ।’ अनि उनीहरूले भन्नेछन् परमप्रभु हाम्रा परमेश्वर हुनुहुन्छ ।”

अध्याय 14

हेर, परमप्रभुको न्यायको विशेष दिन आउँदैछ, अनि जुन धन तिमीहरूबाट लिएको थियो त्यो धन तिम्रो शहरमा बाँडिनेछ ।

2 म सबै देशलाई यरुशलेम को विरुद्ध युद्ध गर्नलाई एकै ठाउँमा भेला हार्नेछु । तिनीहरूले शहरमा अधिकार जमाउँछन् । तथाघरहरू नष्ट गरिदिनेछन् । स्त्रीहरूलाई भ्रष्ट पारिनेछ अनि आधा मानिसहरूलाई कैदमा लगिनेछ । तर बाँकी रहेकाहरूलाई शहर बाहिर लगिनेछन् ।

3 त्यसपछि परमप्रभुले ती देशहरूको विरुद्धमा युद्ध गर्नुहुनेछ । यो एउटा साँच्चो युद्ध हुनेछ ।

4 त्यससमय उहाँ भद्राक्ष एउटा पर्वतमा उभिनुरहनु हुनेछ । त्यो पहाड यरुशलेमको पूर्वपट्टि अवस्थित छ । जैतूनको पर्वत बिष्फोटन हुनेछ । पर्वतको एउटा भाग उत्तरपट्टि जानेछ, अनि अर्को भाग दक्षिणपट्टि जानेछ ।

5 अनि तिमी पर्वतका भञ्ज्याङ हुँदै भाग्नेछौ जुन ओजेल सम्म जान्छ जसरी उज्जियाह यहूदाको राजा भएको बेलामा भूकम्प आउँदा तिमी भागेका थियौ । तर परमप्रभु, मेरा परमेश्वर आउनु हुनेछ अनि उहाँका सबै पवित्र मानिसहरू उहाँको साथमा आउनेछन् ।

6 त्यो अत्यन्तै महत्वपूर्ण दिन हुनेछ । त्यस दिन प्रकाश, शीत अनि तुषारो केहि हुनेछैन । परमप्रभुले मात्र जान्नुछ यो कस्तो हुन्छ, तर कुनै दिन रात हुनेछैन, जब सामान्य रुपना अँध्यारो हुन थाल्छ, अनि उज्यालो पनि हुन्छ ।

7

8 यससमय यरुशलेमबाट लगातार पानीबगिरहनेछ । पानी बिभाजन हुनेछ अनि एउटा भाग पूर्वतिर बग्नेछ अनि अर्को भाग पश्चिमको भूमध्य सागर सम्म जानेछ अनि यो पुरै पानी बष भरी ग्रीष्म अनि शीत ऋतु दुबैमा बगि रहन्छ ।

9 त्यससमय परमप्रभु, समस्त पृथ्वीका राजा हुनुहुनेछ । परमप्रभु एक मात्र हुनुहुन्छ । उहाँको नाउँ एउटै हो ।

10 त्यससमय यरुशलेमको चारै तिर अराबा समतल जस्तै हुनेछ । गिबाबाट भएर नेगेवमा रिम्मोन जमीनसम्म मरुभूमि जस्तै हुनेछ । तर यरुशलेमको पूरै शहर फेरि बिन्यामीनको फाटकदेखि प्रथम फाटक सम्म अनि हनलेलको धरहरादेखि राजाको दाखको कोल सम्म फेरि बग्नेछ ।

11 तिनीहरू त्यहाँ बस्नेछन् अनि फेरि कहिल्यै पनि नाश हुनेछैन अनि मानिसहरू यरुशलेममा सुरक्षित बस्नेछन् ।

12 तर जो कोहि जाति यरुशलेमको विरुद्धमा युद्ध लडे, परमप्रभुले ती राष्ट्रहरूलाई दण्ड दिनुहुनेछ । उहाँले तिनीहरूलाई डरलाग्दो बिमारद्वारा आक्रमण गर्नुहुनेछ । तिनीहरू उभिरहेको बेला तिनीहरूको शरीर सड्नेछ । तिनीहरूका आँखा तिनीहरूकै खोपिल्टामा कुहिनेछ अनि जिब्रो तिनीहरूको मुखमा नै कुहिने छ ।

13 त्यो भयंकर डरलाग्दो महामारी शत्रुहरूको छाउनीमा हुनेछ अनि तिनीहरूका घोडाहरू, खच्चरहरू, ऊँटहरू र गधाहरूलाई त्यो डरलाग्दो रोग लाग्नेछ । त्यससमय तिनीहरू साँच्चै नै परमप्रभुसंग डराउँछन्, तिनीहरूले एक-अर्काको घाँटी निमोठ्नेछन्, तिनीहरूले एक-अर्कोमाथि प्रहार गर्नको निम्ति हात उठाउँछन् । यहूदाका मानिसहरूले यरुशलेममा युद्ध गर्नेछन् । तर तिनीहरूले शहरको चारैतिरका जातिहरूबाट धन प्राप्त गर्नेछन् । उनीहरूले एकदमै ज्यादा सुन, चाँदी अनि लुगा फाटाहरू प्राप्त गर्नेछन् ।

14

15

16 यरुशलेमको विरुद्ध युद्धगर्नेहरू जति बाँचेकाछन् तिनीहरूले प्रत्येक बष केही मानिसहरू जो यरुशलेमको विरुद्ध लड्न आउँछन् र बाँच्छन् प्रत्येक बष राजा, सर्वशक्तिमान परमप्रभुको आरधना गर्न आउँछन् । तिनीहरू छपरो-बासको चाड मनाउँछन् ।

17 अनि यदि पृथ्वीका कुनै परिवारका मानिस राजा, सर्वशक्तिमान परमप्रभुको आरधना गर्नको लागि यरुशलेम गएनन् भने परमप्रभुले तिनीहरूलाई वर्षा पनि बन्द गरिदिनु हुनेछ ।

18 यदि माश्रदेशका कुनै पनि परिवारका मानिस छापरो-बासको चाड मान्न आएन भने तिनीहरू डरलाग्दो रोगको शिकार

हुनेछन्, जस्तो परमप्रभुले अरु शत्रु देशहरूलाई लगाई दिनु भएको थियो ।

19 मिश्रको निम्ति त्यही दण्ड हुनेछ अनि अरु देशको निम्ति जसले छापरो-बासको चाड मनाउँन आउँदैन ।

20 त्यससमय प्रत्येक सर-सामान परमप्रभुको हुनेछ । यहाँ सम्म कि घोडाहरूको घण्टीमा परमप्रभुको निम्ति पवित्र भनी लेखिएको हुन्छ । अनि परमप्रभुको मन्दिरमा प्रयोग गरिने सबै भाँडाहरू त्यस्तै महत्वपूर्ण हुन्छन् जस्तो वेदीमा प्रयोग गरिने कचौराहरू महत्वपूर्ण हुन्छ ।

21 निश्चय, यहूदा अनि यरूशलेमका प्रत्येक भाँडाहरूमा सर्वशक्तिमान परमप्रभुको निम्ति पवित्र भनी लेखिएको हुन्छ । अनि प्रत्येक मानिस जसले परमप्रभुको आरधना गर्छ त्यसैले ती भाँडाहरूमा खाना पकाउँने र खाने अधिकार पाउँनेछ । अनि त्यससमय परमप्रभु परमेश्वरको मन्दिरमा चीज-बीजहरू किन-बेच गर्ने कुनै पनि ब्यापारी हुनेछैनन् ।

For other languages please go to www.wordproject.org